



திருவாசகம்

பதிகம்: சென்னிப்பத்து

திருப்பெருந்துறையில் அருளியது

திருச்சிற்றம்பலம்

தென்னாடுடைய சிவனே போற்றி
எந்நாட்டவர்க்கும் இறைவா போற்றி

தேவ தேவன்மெய்ச் சேவகன்
தென் பெருந்துறை நாயகன்
மூவராலும் அறிஞனா முதல்
ஆய ஆனந்த மூர்த்தியான்
யாவ ராயினும் அன்பர்அன்றி
அறிஞனா மலர்ச் சோதியான்
தூய மாமலர்ச் சேவடிக்கண் நம்
சென்னி மன்னிச் சுடருமே.

அட்டமூர்த்தி அழகன் இன்னமுது
ஆய ஆனந்த வெள்ளத்தான்
சிட்டன் மெய்ச் சிவலோக நாயகன்
தென் பெருந்துறைச் சேவகன்
மட்டு வர்குழல் மங்கையாளை ஓர்
பாகம் வைத்த அழகன்தன்
வட்ட மாமலர்ச் சேவடிக்கண் நம்
சென்னி மன்னி மலருமே.

நங்கைமீர் எனை நோக்குமின் நங்கள்
நாதன் நம்பணி கொண்டவன்



தெங்கு சோலைகள் சூழ் பெருந்துறை
மேய சேவகன் நாயகன்
மங்கைமார் கையில் வளையும் கொண்டுஎம்
உயிரும் கொண்டு எம்பணி கொள்வான்
பொங்கு மாமலர்ச் சேவடிக்கண் நம்
சென்னி மன்னிப் பொலியுமே.

பத்தர் சூழப் பராபரன்
பாரில் வந்து பார்ப்பான் எனச்
சித்தர் சூழச் சிவபிரான்
தில்லை மூதூர் நடஞ்செய்வான்
எத்தன் ஆகிவந்து இல்புகுந்து எமை
ஆளுங் கொண்டு எம்பணி கொள்வான்
வைத்த மாமலர்ச் சேவடிக்கண் நம்
சென்னி மன்னி மலருமே.

மாய வாழ்க்கையை மெய்என்று எண்ணி
மதித்திடா வகை நல்கினான்
வேய தோள் உமைபங்கன் எங்கள்
திருப்பெருந்துறை மேவினான்
காயத்துள் அமுதுஊற ஊறநீ
கண்டு கொள் என்று காட்டிய
சேய மாமலர்ச் சேவடிக்கண் நம்
சென்னி மன்னித் திகழுமே.

சித்தமே புகுந்து எம்மை ஆட்கொண்டு
தீவினை கெடுத்து உய்யலாம்
பத்தி தந்துதன் பொற்கழற்கணை
பன்மலர் கொய்து சேர்த்தலும்
முத்தி தந்துஇந்த மூவுலகுக்கும்
அப்புறத்து எமை வைத்திடும்
அத்தன் மாமலர்ச் சேவடிக்கண் நம்
சென்னி மன்னி மலருமே.

பிறவி என்னும் இக்கடலை நீந்தத்தன்
பேருள் தந்தருளினான்
அறவை என்று அடியார்கள் தங்கள்
அருள்குழாம் புகவிட்டுநல்

உறவு செய்து எனை உய்யக்கொண்ட
பிரான்தன் உண்மைப் பெருக்கமாம்
திறமை காட்டிய சேவடிக்கண் நம்
சென்னி மன்னித் திகழுமே.

புழுவினால் பொதிந்திடும் குரம்பையில்
பொய் தனை ஒழிவித்திடும்
எழில்கொள் சோதி எம்ஈசன் எம்பிரான்
என்னுடை அப்பன் என்றுஎன்று
தொழுத கையினர் ஆகித் தூய்மலர்க்
கண்கள் நீர்மல்கு தொண்டர்க்கு
வழுவுஇலா மலர்ச் சேவடிக்கண் நம்
சென்னி மன்னி மலருமே.

வம்பனாய்த் திரிவேனை வாவென்று
வல்வினைப் பகை மாய்த்திடும்
உம்பரான் உலகு ஊடுஅறுத்து
அப்புறத்தனாய் நின்ற எம்பிரான்
அன்பர் ஆனவர்க்கு அருளி மெய்
அடியார்கட்கு இன்பம் தழைந்திடும்
செம்பொன் மாமலர்ச் சேவடிக்கண் நம்
சென்னி மன்னித் திகழுமே.

முத்தனை முதல்சோதியை முக்கண்
அப்பனை முதல் வித்தினைச்
சித்தனைச் சிவலோகனைத் திருநாமம்
பாடித் திரிதரும்
பத்தர்காள் இங்கே வம்மின்றீர் உங்கள்
பாசம் தீரப் பணிமினோ
சித்தம் ஆர்தரும் சேவடிக்கண் நம்
சென்னி மன்னித் திகழுமே.

திருச்சிற்றம்பலம்

தென்னாடுடைய சிவனே போற்றி
எந்நாட்டவர்க்கும் இறைவா போற்றி

* * * * *